
शणै गोंयबाबांची १२५ वी जयंती २३ जून २००२ दिसा लोकांनी पणजेंत 
दबाज्यान मनयली . हे जयंतीच्या निमतान अंदूचें वर्स कोंकणी भाशी लोक अस्मिताय 
वर्स म्हणून मनयतात . गोंय सरकारानूय हे वर्स मनोवपाचें थारावन एक समिती 
घडल्या . फाटल्या स म्हयन्यांच्या काळांत गोंयांत आनी गोंयाभायर शणै गोंयबाबाचें 
जिवीत आनी वावर हांच्या संबंदान तरेकतरांच्यो कार्यावळी जाल्यात आनी हाचेफुडेंय 
तसल्यो आनीक कार्यावळी जावपाच्यो आसात . ह्या कार्यावळींच्या निमतान शणै 
गोंयबाबांची वळख लोकांक घडटा ; पूण ती सारकी घडची आनी जे लोक कार्यावळींक 
पावनात तांकांय ती जावची असो यत्न करपाची गरज आसा . 

शणै गोंयबाबांच्या जिविताची थोडेभितर वळख वज्रलिखणी ह्या श्री . शांताराम 
वर्दे वालावलीकार हांणी संपादीत केल्ल्या आनी कोंकणी भाशा मंडळान उजवाडायिल्ल्या 
पुस्तकांत आयल्या.तांचे जिवीत आनी वावर हाचेर एक मोनोग्राफ साहित्य अकादमीन 
उजवाडायला . हाचेभायर तांचेविशींचे उगडास काय जाणांनी बरयल्ले आसात . हे 
सगलें आनी उजवाडाक येवंक नाशिल्ली म्हायती एकठांय करून एक मोटो ग्रंथ 
उजवाडाक हाडपाची गरज आसा . पूण सध्या अदीक गरज आसा ती ल्हानशा 
आटापाचे पुस्तिके वरवीं शणै गोंयबाबांचे जिवीत आनी तांच्या वावराचे महत्त्व 
लोकांमेरेन पावोवपाची . ही गरज मतींत धरून अस्मिताय प्रतिष्ठानान कोंकणी , 
मराठी आनी इंग्लीश अशा तीन भाशांतल्यान असल्यो पुस्तिका उजवाडावपाचें 
थारायला . 

हो वावर बेगीन जावचो म्हूण कोंकणी आनी मराठी ह्या भाशांतल्या पुस्तिकांखातीर 
' वज्रलिखणी ' पुस्तकांतलें श्री . शांताराम वर्दे वालावलीकार हांणी थोडेभितर बरयल्लें 
चरित्र घेतला . हे चरित्र वाचतकूच शणै गोंयबाबांची व्हडवीक वेगळी सांगपाची 


शणै गोंयबाब : जिवीत आनी वावर 


गरज उरना . जांकां ती खबर ना तांकां शणै गोंयबाबांच्या वावरांतल्यान ती आपशींच 
कळूक पावता . 

कोंकणी भाशी लोकांमदीं आपल्या गिरेस्त दायजाविशीं अज्ञान आसा . व्हडविकेक 
पाविल्ल्या वा संस्कृतायेचे संवर्धन करूंक वावुरिल्ल्या आपल्याच म्हालगड्यांची 
तांकां आसूंक जाय तशी वळख ना . अज्ञानाक लागून गैरसमजण्योय आसात . शणै 
गोंयबाबांसंबंदान असली स्थिती उरची न्हय अशें अस्मिताय प्रतिष्ठानाक दिसता . 

हे पुस्तिकेंतल्यान शणै गोंयबाबांच्या वावराविशीं आनी तांणी रचिल्ल्या 
साहित्याविशीं उत्सुकताय उप्रासतली हातूंत दुबाव ना.शणै गोंयबाबांची समग्र बरपावळ 
पथून उजवाडावपाची येवजण ह्याच वर्सात सुरू जाता हे ते नदरेन म्हत्त्वाचे . 

अस्मिताय वर्सात जंय जंय कार्यावळी जातल्यो थंय थंय ह्यो पुस्तिका लोकांक 
मेळपाची वेवस्था जावची असो अस्मिताय प्रतिष्ठानाचो यत्न आसतलो . विद्यार्थ्यांमदीय 
तांचो प्रसार जावचो अशी आंखणी प्रतिष्ठान करूंक सोदता . 

अस्मिताय वति हो वावर शणै गोंयबाबांचो जल्मगांव आशिल्ल्या दिवचल 
नगरांत सुरू जावचो अशें प्रतिष्ठानाक दिसलें आनी ते नदरेन एक भौशीक कार्यावळ 
आयतार , १२ जानेवारी २००३ दिसा त्या नगरांत जावची आसा . हे पुस्तिकेची 
उजवाडावणी ते कार्यावळींत जातली . दिवचल नगरांत शणै गोंयबाबांचे फावो तशें 
यादस्तीक जावंक फावो . ते दिशेन विचार करपाची प्रेरणा हे पुस्तकेवरवीं मेळची 
असोय आवंडो आसा . 

हे पुस्तिकेखातीर आनी अणकाराखातीर ' वज्रलिखणी ' पुस्तकांतलें बरप 
वापरूंक दिलें म्हूण प्रतिष्ठान श्री . शांताराम वर्दे वालावलीकार आनी कोंकणी भाशा 
मंडळ हांचे उपकारी आसा . 


मडगांव : १ जानेवारी २००३ 


उदय भेंब्रे , 

अध्यक्ष 
अस्मिताय प्रतिष्ठान 

धाम 


" हांव वरप शिकून जाणटो जातकूच शेतकामत करतलों . हांव शेतां , भाटां , 
पोरसां आनी कुळागरां लायतलों . हांव भात पिकयतलों . हांव फुलां फुलयतलों . हांव 
तरेकतरा सारी घालतलों आनी पडिंग जमनी पिकाळ करतलों . म्हजी शेतां पाचवींचार . 
हांव ओका पिका बदला पांच पिकां काडटलों . एके खांडयेबदला धा खांडयांचे माप 
घेतलों . म्हजो नाल्ल कळसो कसो . म्हजो आंबो अमृता - शिसो . हांव खाण - जेवण 
फुकेसवाय करतलों . दुबळ्या - धाकट्यांक धादोसकाय हाडटलों . म्हज्या कोंकणांत 
उपासांनी कोण वळवळचो ना . " 

असो पाचवोचार हावेस हड्डयांत जागोवपी हो “ भुरग्यांलो इष्ट . " 

“ हांव उद्योग करतलों . हांव मांड - पसरे घालतलों . म्हजीं वेपाराची तारवां 
संवसाराच्या सगळ्या बंदरांनी भोंवतली . म्हज्या कोंकणांतलो म्हाल सगल्या पेठांनी 
पावतलो . हांव जायतो दुडू जोडटलों . हांव व्हडलो गिरेस्त जातलों . आनी सगळ्यांक 
गिरेस्त करतलों . ” अद्योगी मळाचेर सगल्यांक गिरेस्त करपाची ताका वान्सा . 

" हांव वैज जातलों . हांव तरेकतरा ओखतां आनी रसायणां सोदून काडटलों . 
हांव संवसारांतली पिडा मारून उडयतलों . हांव लोकांची बुरशेपणां , अळशीक आनी 
घाण ना करून तांकां झळझळीत रावंक शिकयतलों . हांव तांकां वज्राच्या आंगाचे 
करतलों . मागीर कोणाक खोरजेची पुळी जावची ना . कोणाचें आंग तापचें ना . 
कसलीच धाम येवची ना . कोण बेगीन मरचो ना . ” तंत्रीक आनी शास्त्रीक मळाचेर 
अदरगत जोडून सगळ्यांक सुखी करपाची ताका हुटहुटी . 

" लोक एकामेकांक उणे लेखतात . एकामेकांची तीड काडटात . झगडी झुजां 
मातयतात . मारतात , धपडटात , फटयतात , नागयतात , तें म्हाका मानना . लोकांचें 


६ 

नष्टेपण वचून तांणी मायेमोगान चलचेखातीर हांव कसलोय उपाय सोदून काडटलों . 
आनी संवसाराक सस्तताय हाडटलों . ” समाजीक भेदभावांचें ताका दूख . एकचाराची 
ओड . 

“ हांव झगडटलों आनी झुजतलों . हांव तरवार वावुडटलों . हांव तुबकां आनी 
नाळी पेटयतलों . हांव ठो - धुडुम करतलों . हांव विमानांनी अडटलों . हांव दारू 
गुळयांचो पावस घालतलों . हांव दुस्मानाच्या हड्ड्यार बसतलों . ताका चंचतलों . 
गुड्डायतलों आनी माड्डायतलों . तो गरीब दुबळ्यांक आपल्या बळग्याचो नसतोच 
हावको दाखयता , तांकां भेष्टायता , तळमळायता आनी वळवळायता . त्या मस्त्याची 
मस्ती हांव जिरयतलों . गरीबदुबळ्यांचो जो दुस्मान तो म्हजो दुस्मान . तो संवसाराचो 
दुस्मान . ताका ना करून हांव संवसाराक हुसक्या - मेकळो करतलों . ” गरीब दुबळ्याची 
ताका काकूट . अन्यायाचो तो दुस्मान . 

" म्हाका कितें कितें करचेंशे दिसता . म्हाका सुकण्याभाशेन उडचेंशे दिसता . तें 
माथ्यावयलें ऊंच मळब आनी तातूंत मोतयांवरी ओतिल्ली ती नक्षत्रां पळोवन , म्हजो 
जीव मिडमिडटा . म्हाका ती बचके मारून पुंजावचींशी दिसतात . हांव जाणटो 
जातकूच ल्हवपीक पांखाटे लायतलों आनी घोणीभाशेन उडटलों . हांव ऊंच ऊंच 
वतलों . हांव सूर्यावळी , गिरावळी आनी नक्षत्रावळी रांगशितलों . ” असलो मळबापरसूय 
व्हडलो जिवो तट्टटीत हावेस भुरग्यांच्या मनांत फुलोवपी एक भव्य दिव्य मनीस 
अण्यापुण्या शंबर वर्साफाटी दिवचलच्या , भितरले पेठेतल्या एका घरांत जल्माक 
आयलो . ह्या ल्हान भुरग्याचें नांव ताच्या आवयबापायन वामन म्हूण दवरलें . आनी 
फुडाराक हे वामनमूर्तीन आपल्या कर्तुपान सगल्या कोंकणी भौसाच्या काळजांत 
आपलें नांव अब्रूवर करून दवरलें . 

ह्या मनशान आपले मायभाशेचेर , आपले भुंयेचेर , आपले भुंयेंतल्या मनशांचेर , 
थंयच्या तणाचेर आनी मातयेच्या कणाचेर लेगीत मनापसून मोग केलो . ' गोड म्हजें 
गोंय , सुंदर म्हणै गोंय ' म्हूण तो गोंयाक माथ्यार घेवन नाचलो . कोंकणीचो पुरूशार्थ 
जागोवपा खातीर ताणे गेल्ल्या अडेच हजार वर्साचो इतिहास धवळ्ळो आनी तांतली 
ओकापरस ओक मोलादीक रत्नां काडून ताणें कोंकणी लोकांमुखार ओतली . तो 
अितिहास संशोधक , भाशापंडित , खांपो साअित्यिक आनी तत्वगिन्यानी म्हणून 
लोकांमुखार आयलो . कोंकणी भाशेची सासाय चारूय दिकांनी पातळावपाखातीर 

Accn No : 002441 
ताणे तब्बल चार तपां कश्ट काडले . आपल्याच लोकांची उणीदुणीं सोंसली आनी 
कोंकणीक व्हडविकाय मेळोवन दिवपाची म्हान क्रांती ताणें जल्माक घाली . देखुनूच 
कोणें ताका सत्पुरूश म्हळो , कोणें म्हापुरुश म्हळो , कोणे कोंकणी चळवळीचे 
भीश्माचार्य अशें ताचे वर्णन केलें . कोणे कोंकणी समाजांत प्राण फूंकपी धन्वंतरी 
म्हणून ताजी व्हडविकाय गायली . कोणें ताका कोंकणी साअित्याचो कुळपुरुस 
मानलो . तर कोणें पुरुशसुक्त गावन ‘ आमच्या पुरसा आमकां पाव आमचे बरें जावं 
म्हण ' अशें नमळायेन बागोवन ताच्या आत्म्याकडल्यान आशिर्वाद मागले . 

शणै गोंयबाबांचो जल्म २३ जून १८७७ ह्या दिसा दिवचले जालो . दिवचले 
शाळा नाशिल्ल्यान तांचे प्रायमरी शिकप अशेंच रखडत , रखडत जालें . आनी 
दुसरेकडेन ओका सोयऱ्यागेर रावन तांणी ' सेगुंदग्राव ' ही पुर्तुगेज परिक्षा दिली . 
आनी तातूंत तांणी बार्देस तालुक्यांत पयलो नंबर मेळयलो . फुडें शिकपाची खंय 
वेवस्था जावपासारकी नासली . ताका लागून तांकां एकदोन वर्सा घराच रावचे 
पडलें . पूण त्या वेळांत तांणी अिंग्लेज आनी संस्कृत भाशांचो घराच अभ्यास केलो . 
उपरांत चिंतामणराव वालावलीकार ह्या तांच्या बापोलयान तांकां मुंबय व्हरून 
फुडलें शिक्षण दिले . गिरगांवांतल्या मराठा हायस्कूलांत तांचे शिकप जालें . आनी 
१८ ९ ८ वर्सा ते मॅट्रीक जाले . मागीर तांणी गोंयां येवन आसगांवां नोकरी धरली . 
फुडाराक ते कराचीक वचून थंय म्युनिसिपालिटींत नोकरी करूंक लागले . ते उपरांत 
तांणी दोन तीन नोको केल्यो . तांतल्या Messers Meister Lucius Bruenig 
हे जर्मन कंपनीत ते कंपनीच्या सगळ्यांत वयल्या पदामेरेन चडले . आनी ओक दीस 
आपल्या मना आड एक गजाल घडली म्हणून राजिनामो दिवन तांणी ती नोकरीय 
बी सोडून दिली . आनी पूर्ण वेळ कोंकणीच्या वावराक लागले . 

ह्या सबंद काळांतली तांची अजू चलणूक आनी स्वाभिमान ह्या दोन गजालींनी 
तांचे लागसार आयिल्लो जणेकलो मनीस दिपकावन गेलो . देशाचो , भाशेचो , स्वत्वाचो 
अभिमान हो तांच्यांतलो सगल्यांत व्हडलो गूण . ताजे मुखार तांणी कसलीच आनी 
कोणाचीच पर्वा केली ना . तांच्या ह्या मानी सभावाचे एकदोन प्रसंग सांगसारके 
आसात . 

हांगाच्या ओका विदेशी कॉन्सुलेटांत कामाक आसतना तांकां एका वर्सा पगारवाड 
दिली ना . तांचे बराबरच्या सगल्यांक पगार वाडयलो . पूण शणै गोंयबाबाचो पगार 

वाडयलो ना . हे पळोवन बरोबरच्यांकूय मातशें वायट दिसले . तांच्यांतल्या एकल्यान 
शणै गोंयबाबाक म्हळें लेगीत , “ तूं हरशी म्हजेच बराबर काम करता आसतना तुका 
पगार वाडोवंक ना म्हूण म्हाका वायट दिसता . ” 

शणै गोंयबाबान म्हळे , “ तूं कित्याक वायट दिसून घेता ? म्हाका मेळटा तो 
पगार पुरो . ” 

त्याच दिसा सांजचे कॉन्सुलान शणै गोंयबाबाक आपोवन व्हेलो आनी सांगलें , 
“ सगल्यांक अिन्क्रीमेंट मेळ्ळा . तुका दिवंक ना . " 

" नासूं . हांवें खंय मागला ? ” 
" तुका कित्याक दिवंक ना जाणा तूं ? " 
" नकळं . ” 

" हांव ऑफिसांत भितर सरतां तेन्ना सगळे जाण झुठून अबे रावतात , तूं मात 
अबो रावना . देखून तुका अिन्क्रीमेंट दिवंक ना . " 

हे आयकून शणै गोंयबाब तांबडो गुंज जालो . ताका अतर फुटना जालें . 

थोड्या वेळान सायबान सांगलें , “ पूण तुजें काम बरें आसा . म्हूण तुका हांव 
डबल अिन्क्रीमेंट दितां . ” 

पूण शणै गोंयबाबाचे तीख बुद्दीक बरें खबर आसलें कि आपणे सायबाक 
सलाम ठोकचो हे खातीर हो डबल अिन्क्रीमेंट आसा म्हूण . शणै गोंयबाबान ऑफीस 
सुटच्या वेळार ओक कागद व्हेलें आनी आपल्या वयल्या अधिकाऱ्याकडेन दिले . तो 
राजिनामो आसलो . आपलें काम आपूण बरेतरेन करतां . खुशामत करप आपलें 
काम न्हय . अशे तरेची फोडणिशी तातूंत केल्ली . 

दुसऱ्या दिसा सायब नेटान आयलो . ताजो अदमास हो कि , आज वालावलीकार 
झुठून अबो रावतलो . ताणें वालावलीकार बसता त्या जाग्याकडेन बडायेन पळयलें 
आनी ताका अजाप जालें . केन्ना न्हय तो आज तो जागो रिकामो आसलो . 

ताणे चवकशी करतकच ताका वालावलीकाराचो राजिनामो मेळ्ळो . ताणें 
बेगोबेग शिपायकाकडल्यान वालावलीकाराच्या घरा आपोवणो धाडलो . शणै गोंयबाब 
गेलो ना . मागीर सायबान आपली बग्गी ( घोड्याची गाडी ) दिवन एका अधिकाऱ्याक 
तागेर धाडलो . पूण ना ते ना . शणै गोंयबाबान थंय परतो पांय दवरलो ना . 

तशेच तरेची गजाल घडली दुसरे ओके कंपनींत . मेसर्स मेस्टर लुसीस रूनींग 

कंपनीत आपले हुशारकायेन आनी कश्टांनी ते वयल्या पदाक पावले . तेच कंपनीचे 
नांव फुडाराक कलर ड्रग कं . लि . अशें जालें आनी ते कंपनीच्या सेक्रेटरीपदाची 
सुत्रां तांच्या हातांत आयली . मुखार पयल्या म्हाझुजाक लागून कंपनीच्या जाळवणदारांक 
मायदेसाक वचचे पडले . तेन्ना तांणी देशी लोकांतल्या खात्रीच्या मनशांकडेन आपल्या 
एका एका फांट्याची जापसालदारकी सोंपयली . झूज सोंपतकच जेन्ना ते परते 
आयले तेन्ना तांणी आपले जंयजंय फांटे आसले त्या सगल्या फांट्यांची तपासणी 
केली . हिंदुस्थान , बर्मा , सिलोन , जपान हांगाच्या सगळ्या फांट्यांची तपासणी केली . 
सगळ्या फांट्यांची तपासणी जातकच तांणी जपानासून जर्मनीक आपल्या मुखेल 
ऑफिसाक कागद बरोवन कळयलें कि , आमी ही सगळी ऑफिसां तपासून पळयलीं 
पूण मुंबय फांट्यांतल्या वालावलीकारा अितलो अजू मनीस आमकां दुसरो खंयच 
गावलोना . हे खातीर तांची अित्सा आसासर मुंबय फांट्याचे सगळे वेव्हार तांचेचकडेन 
दवरचे . आनी ते केन्नाच काडून घेवचे न्हयत . ताचे अप्रांत तांणी धाडिल्ले जर्मन 
अधिकारी वालावलीकारांच्या हातासकयल आशिल्ले . आनी तांचो पगारूय झुणो 
आसलो . हे जर्मन अधिकाऱ्यांक सोंसना जावन तांणी वालावलीकाराचो पगार 
आपले परस अणो करचो म्हूण खटपटी चलयल्यो . आनी त्या खटपटींक येस येवन 
अर्थीक चणचणीच्या नांवार काटकसर करपाचो हेत दाखोवन कंपनीन वालावलीकारांचो 
पगार कमी करपाची येवजण मांडली तेन्ना तशें जाल्यार त्याच प्रमाणान जर्मन 
अधिकाऱ्यांचो पगारूय देवंक जाय असो आग्रो धरून शणै गोंयबाबान ( त्या वेळार 
म्हयन्याक सुमार दोन हजार रुपयांचे ) नोकरेर खोंट मारली . ही गजाल १ ९ २६ 
तली . हांगाय परत तांचे मन वळोवपाचे येत्न कंपनीकडल्यान जाले . पूण तांणी 
कानामनार घेतले ना . आनी ते पूर्ण वेळ कोंकणीच्या वावराक लागले . 

ह्या दोन घडणुकांतल्यान शणै गोंयबाबाच्या मानी सभावाची नाट आमकां 
मेळटा . कोंकणीचें व्रत शणै गोंयबाबान घेतलें तेंयबी ह्याच मानी सभावाक लागून . 
“ आमी कोंकणे आमगेलें पुर्विल्लें भूत साप विसल्ल्यात ” हे पळोवन ते निशेले . 
' आपूण ल्हान , आपूण मोटवो , आपली सुवात धिकेंभर अशें म्हणून रड्याच्यो 
व्होवयो गायत बशिल्ल्या ' कोंकणी पुताधुवांचे आत्महीणपण घालयतलो आनी 
तांच्यांत ‘ आपूण येवजूं तें करूं अशी मनाची भावना ' जागयतलो जाल्यार तांचे 
आवयभाशेक वयर काडलेबगर दुसरो अपाय ना . आपले खाशेले बुद्दीन येवजुपाचें 

पंडिती भास 


सोडिल्ल्यान ते आपले कर्तुत्वदशेचो विश्वास व्हगडावन बसल्यात हे तांणी पारखिलें . 
" मराठीक , कानडीक आनी हेर भासांक आवयभासो लेखून आमी आमगेल्या खाशेल्या 
हकामोलाच्या घरांत परके जाले . आमी आमगेल्या कोंकणांत आयतेकार मानाय 
जाले . आमी घरचे धनी अरले नात . आमी परक्यांच्या मेंदून येवजुचें आनी तांगेल्या 
पोश्यान अदक पियेवचे अशी आमगेली बंद्यांली आवतिकाय जाली ” अशें दिसून 
येतकच तांणी कोंकणीक वयर काडपाखातीर पेंगट बांदलें . 

शणै गोंयबाबाक कोंकणी भास वयर आयिल्ली जाय आसली ती निखटी 
भाशेखातीर भास म्हूण न्हय . ते भाशेवरवीं समाजाच्या सगळ्या पांवड्यांची अदर्गत 
जावची हो तांचो मुखेल हेत आसलो . कोंकणी भास आमी अशे तरेन फुलोवया कि 
सकयल्या पांवड्यासाकून वयल्या पांवड्यामेरेन अलोवपांत तशी बरोवपांत ती 
सगल्यांक सारकी समजूंक जाय . वयली भास आनी सकयली भास , 
आनी गावडी भास अशे तिचे वांटे जांवक जायनात . आमी गावड्यांक पंडित करुंया 
आनी सगळेच पंडित जावंया . आनी सगळे जाण कोंकणी भाशेचे पूर्ण स्वराज्य 
भोगुंया ! ही तांची येवजण आशिल्ली . 

आमी फक्कत आतांचो काळ - आतांची घटकाच - पळयतात . आज आमी सगळे 
तरेन खांकनवाळ जाल्यांत . देखून आमगेले भाग्यवंत पुर्वजूय तशेच आसले अशें 
आमकां दिसता . आमी वर्तमानकाळावयल्यान भूतकाळ पारखितात . आज राजकारण , 
धर्मकारण आनी भासकारण हातूंत आमी सुतकी जाल्यांत . आमी पेल्यान रावन , 
कोणाक आफुडनासतना , हेर लोक कितें करतात तें मोन्यानी पळयतात . आनी 
तांगेल्या बंदेपणांत वावुरतांत . हे भाशेन आमगेले कर्तुत्वी पुर्वजय आमचेसारकेच 
सुतकी आनी बंदे आसले अशें तांगेले चित्र आमचे सामकार अबें रावता . आमकां 
झुंच हावेसाची देख मेळना , आमगेलो जीव कसल्याच सात्वीक अमाळ्यांनी फुरफुरना . 
निखट्या बंदेपणांतच दीस काडूंक आमी जल्मा आयल्यांत आनी सासणांची सासणां 
आमकां अशेच तरेन वांचूंक जाय , अशी साप झुणाक आनी हीण भावना आमच्या 
मनाची जाल्या . हे पळोवन तांणी कोंकणी मनशाक आड्डून सांगते , “ आमगेले 
भाशेचे कुळार वेदांच्या कुळवंत , गिरेस्त , नांवादीक आनी लोकीकवंत घराण्यांतलें 
आसा म्हणपाचें घणघणीत दिसता . तेखातीर आमकां कोंकण्यांक आमगेले भाशेचो 
मोटो अभिमान दिसूंक फावो . आमी कोंकणे बाबत कुळां न्हयत . आमकां परक्यां 

भासांच्या लोकीकार वांचपाची गरज ना . ह्यो भासो आमगेल्यो आवयभासो न्हयत . 
देखून आमगेले भाग्यवंत आवयचे मांडयेर बसुया आनी माथे वयर अबारून सगळ्या 
संवसाराकडेन पळोवंया . ” 

आनी हो बेठो संदेश दिवन ते ओगी बसलेनात . कोंकणीची तांक दाखोवन 
दिवपाखातीर तातूंत तरेकतरा विशयांवयलेंच न्हय तर विंगड विंगड मोडींचें साअित्य 
बरोवपाक तांणी सुरवात केली . जायत्या भासांचो अभ्यास करून आनी कोंकणीचे 
नेम सोदून काडून तांणी कोंकणीची व्याकरणी बांदावळ रचली . कोंकणीचे नादशास्त्र 
थारायलें . गोमंतोपनिषदाचे दोन खंड बरोवन कोंकणींत कठीण विशयलेगीत कशे 
सादे सोपे भाशेत सांगूक येतात हे दाखोवन दिलें आनी श्रीमद्भगवद्गीतेचे भाशांतर 
तर तांणी अितले सहजतायेन कोंकणींत अतरायलें कि गीतेच्या हेर खंयच्याय 
भारतीय भासांतल्या अणकारापरसूय तें सरस आसा अशें म्हणटात . शणै गोंयबाबांनी 
बरयल्ली २१ पुस्तकां अजवाडाक आयल्यांत . तेभायर शेक्सपियराच्या खेळांच्या 
केल्ल्या अणकारांच्यो अकरा पटयो रोमी लिपीत अजवाडाक आयल्यात . आनी 
कितलें तरी बरप अजून अजवाडाक येवपाचें आसा . 

शणै गोंयबाबांक नांवां दवरपी जायते जाण आसले . तांच्यो बकच्छायो आनी 
चिकत्सायो जायत्यो जाल्यो . तांकां लोकांनी पिशांत लेगीत काडले . पूण शणै 
गोंयबाब हांकां कोणाक बाडगलो ना . मराठीचो पाखो घेवन तांच्याच देसभावांनी 
तांकां जायतो विरोध केलो . पूण विरोधकांक तांणी शिटकायलें , ' मराठी ही खरेपणानशीं 
म्हजी आनी म्हज्या अपुर्बायेच्या गोंयकार भावांची आवय आशिल्ली जाल्यार तिची 
माया करूंक म्हाका कोणे शिकोवची वा आग्रो करची गरज निखालूस नासली . 
आवयची भक्ती करपांत संवसारांतलो कोणूच पूत म्हाका फाटल्यान धुकलीत अशें 
म्हाका दिसना . जे भुयेवयल्यो फातुल्ल्यो , रेव आनी झाडकांचो सुको पालोलेगीत 
अपरूप वस्तीवरी हांव लेखतां ते भुंयेची आवयभास खरेपणानशीं मराठी आशिल्ली 
जाल्यार तिका हांव धिस्पटावन उडयन अशें केन्नाच जातलें आसलें ? हांव तिका 
म्हज्या काळजाच्या देवाऱ्यांत देवतेभाशेन पुजेक लायतलों आसलों . परंत म्हजें मन 
म्हाका सांगता कि , मराठी ही म्हजी आवय न्हय , कोंकणी हीच म्हजी आवय . देखून 
निखट्या काळजाचोच न्हय तर म्हज्या सगळ्या देहाचो देवारो घडोवन आज उणीपुणीं 
तीन तपां हांवें तो तिचे सेवेक ओंपला . ' 

शणै गोंयबाबाक सारके समजतले जाल्यार आमकां तांच्या काळार वचचें 
पडटलें , परंपरावाद्यांच्या विरोधाकडेन ओकल्या ओकसुऱ्यान झुजपाचे काम ल्हानसमानाचे 
न्हय . पूण तांकां ताणें सरळ आव्हान दिले , “ आमी कोंकणे झुनूंक तयार आसात . 
आमी पुर्विल्ल्या वेदांतल्या झुजमाऱ्या आनी विद्वान ऋषिल्या वंशांतले . आमी पाणिनी , 
पतंजली , कालिदास , परशुरामस्वामी , भट्टोजी दिक्षित , न्यायमूर्ति काशिनाथशणै 
तेलींग , डॉ . भाऊ दाजी , रावबहादूर शंकर शणै पंडित आनी मोंसिंजोर सेबास्तीयांव 
शणै दाल्गाद हांगेल्या वंशांतले . आमी शिलाहारांल्या , राष्ट्रकुटांल्या , शंकपार्य आंग्याल्या , 
राण्याल्या आनी सावंताल्या वंशांतले . आमी जिवबादादा , लखबादादा , आनी दिपा 
राणो हांगेल्या वंशांतले . आमी कोणाक भियेनात आनी कळी - काळाचीय पर्वा करिनात . 
आमगेली लिखणी तशीच तरवार घसघशीत - खसखशीत बरी चलता . येयात कोण 
येतात ते आमचेकडेन झुनूंक ! ” 

अजूनलेगीत ‘ ते प्रतिगामी विचारांचे होते ' असो तांचेर सवाय शाप मारपी 
लोक आमच्यांत आसात . गावड्यांक पंडित करूंक भायर सरिल्ल्या आनी खंयच्योच 
जाती झुणाक लेलँया नाका म्हुण पराथतल्या , ' गरीब दुबळ्यांचो जो दुस्मान तो 
म्हजो दुस्मान ' अशें लेखतल्या , राजकारणांत , भासकारणांत स्वतंत्रताय जोडपाची 
वान्सा धरून , बंदेपण पुरो जालें , जीव सामको वाजवाजलो म्हूण कुभासावन 
काबुलमेरेनच्या अखण्या आनी संसल्या स्वराज्याची खेम घेवंक भायर सरिल्ल्या 
तेजवंत पुरसाक प्रतिगामी म्हणपी लोकांची अप्रबुद्द करची तितली थोडी . 

तांच्या विचारांची बुन्याद थीर आसली . फुडार पारखुपाची तांक तांचे बुद्दीक 
आसली . गोंयांत स्वतंत्रताये अपरांत गोंय महाराष्ट्रांत विरगळावपाचे जे येत्न जाले 
आनी ओपिनियन पोलाचे म्हाभारत घडलें ताचो दिश्टावो तांकां आदींच जाल्लो . 
तांणी शिटकावणी दिल्ली , .... " हिंदुस्तानाक स्वराज्य मेळटकूच हांगेलो हावेस 
अितलोच दिसता कि मराठणाक गोंय दसोवन , मराठ्यांचें आनी मराठी भाशेचे 
चेपण आपणाल्या माथ्यार घेवचें आनी अडेचे ' मराठी ' म्हणोवन सासणांची सासणां 
बंदेपणांत काडची ! दमणगंगेसाकून मलबारामेरेन सगळो कोंकण देस हातांत घेवन , 
हिंदुस्तानाचे मुखेल सत्तेतळा ताचो कारभार कोंकणी भाशेत खासाखवान चलोवचो 
आनी आपणाल्या घरा - दारांत आपणे धनीपणान नंदचे , हे हांगेल्या सप्नांतूय येना ! 
हांकां बंदेपणाचीच रूच ! राजकारणांत , भासकारणांत आनी धर्मकारणांत हे फांपरमुठके 

बंदेच रावतले म्हणटात ! हांकां स्वतंत्र कोण करीत ? " 

गोंय हे संवसाराक देखदिणे अशें जावं हे तांचें सपन आसलें . हांगाचे जाती 
काती भितरले भेद हे ह्या वावरांतलें व्हडलें आडमेळे हेंय ते वळखून आसले . देखून 
दसऱ्याच्या निमतान १ ९ २६ त गोवा हिंदु असोसिएशनांत केल्ल्या एका अलोवपांतल्यान 
ते पराथतात , ' आमच्या हिंदूंत चार मुखेल जाती आसून तातूंत पोटजाती जायत्यो 
आसात आनी तांची कामां पुर्विल्ल्या काळापासून वेगळी वेगळी थारावन दवरल्यांत ........ 

परंत , यत्न केल्यार सभावगुणूय बदलूं येता हे आमी विसरूंक फावना . 
खारव्याक गोरवां आमडूं येतीत आनी शिद्याक तारवांय चलोवंक येतीत . तुमी 
जाणातूच , गोंयां आमी आमट चिंच आंबुल्लीच्या खुंटाक मानकुराद , फेर्नादीन , 
आपोस , मालदेस , आनी हेर गोड गोड आंब्यांच्या खांद्यांची गा | करून खुंटाचो 
मुदलचो सभावगुण बदलतात . तर मागीर मनशांकूच आपले सभावगुण बदलूक 
कितें जाला ? म्हाका दिसता , यत्न केल्यार , बामणाच्यान आपले बामणपण राखून 
क्षत्रिय , वाणी आनी सुदीर जावं येता ; क्षत्रियाच्यान आपले क्षत्रियपण राखून , 
बामण , वाणी आनी सुदीर जावं येता , वाणयाच्यान आपलें वाणीपण राखून बामण , 
क्षत्रिय आनी सुदीर जावं येता आनी सुदराच्यान आपलें सुदीरपण राखून बामण , 
क्षत्रिय आनी वाणी जावं येता . अशें आसा जाल्यार बामणान निखट्या बामणपणाची , 
क्षत्रियान क्षत्रियपणाची , वाणयान निखट्या वाणीपणाची आनी सुदरान निखट्या 
सुदीरपणाची बडाय मारून मराठणांतली नष्टी देख घेवन अकामेकांकडेन झगडचे 
भाशेक आमी गोंयच्या चारूय जातींनी आनी पोटजातींनी , एकाच वेळार बामण , 
क्षत्रिय , वाणी आनी सुदीर जावंक कित्याक वावुरचे न्हय ? वेदांची आनी उपनिषदांची 
फोडणिशी करपाचें जितलें हक आपणाक आसा तितलेच तरवार वावुडपाचें , तागडी 
धरपाचे , गोरवां राखपाचे , शेतकामत करपाचें आनी सगळ्या जातींची चाखरी 
करपाचे हक आपणाक आसा अशें जणओकलो गोंयकार आपल्या मनाची खात्री 
करून ते भाशेक वावरूंक लागत जाल्यार आमी आनी आमची भूय कळाव लागनासतना 
व्हडविकेक पावं आनी सगळ्या संवसारांत देख घेवंक फावोशे जावं . ' 

“ आज दसऱ्याचे परबेक आमी जी चाल चलयतांत ती आमकां कितें शिकयता ? 
आमी हे परबेच्यो सगल्यो खुमो , चुकयनासतना बारकायेन करतात खरे . परंत 
भितरली शिकवण कितें ती ध्यानात घेतात व्हय ? आमचे परबेक सगळे गोंयकार 


१४ 


शणै गोंयबाब : जिवीत आनी वावर 


हिंदु , जातपात ध्यानांत हाडिनासतना शेतकामत , सरस्पत आनी शक्ती ह्या तिनूय 
देवींची भक्तीन पुजा करतात . हाचेवयल्यान सिद्ध जाता कि ह्या तीन देवींचे भक्तींक 
जातपात निखालूस आड येना . तांची भक्ती कसलेय जातीच्या मनशान केल्यार 
कामायेता हे भाशेन दसऱ्याचो एक दीस जर ती भक्ती करूंक कोणाकूच आडमेळे ना 
तर वर्साच्या उरिल्ल्या तीनशीं एकुणसाठ दिसांनी तरी ते कित्याक आसचें ? सभाविक 
ना म्हणपाचें अक्तं दिसता . दसरो आमकां शिकयता तें हेच . तांचे शिकोवणेभाशेन , 
आमचे भितरलो जणओकलो बामण , क्षत्रिय , वाणी आनी सुदीर त्या तिनूय देवींक 
सदांकाळ पुजूक फावोशे आसात . देखून ही शिकोवणी ध्यानात घेवन , निखटे 
जन्मदिणे जातीच्या अभिमानाक गाराभाशेन दसून बसनासतना , आयच्या म्हुर्तान , 
आमचे आनी आमचे भुंयेचे व्हडविकेखातीर आमचे भितरलो जणएकलो गोंयकार 
तांकत तितलो चारूय जातींचो जावंक वावरुंया आनी चारूय जातींचो अभिमान 
धरुया . आमी कसलीच जात उणाक लेलँया नाका . आमी आमच्या माथ्यार सरस्पत 
धरली जाल्यार एका हातांत तरवार , तुबक ना जाल्यार तोंडको घेवन दुसऱ्या हातांत 
नांगर आनी तागडी घेवंया . आनी एकामेकांचे सेवेक एकासारके लागुंयाः अशेतरेन 
आमी चल्ल्यों जाल्यार दसऱ्याच्या दसऱ्याक शमीचो , कळयाचो आनी कांचनाचो 
बावको पालो एकामेकांक वांटून आपापल्या मनांक फटोवचेबदला , सतमाच्या भांगरांची 
खणखणीत बरी पोवनां आनी मुयेदां एकामेकांक वांटची तांक आमकां येतली . हे 
आमी ध्यानात धरुंया . ” 

शणै गोंयबाबान अितिहासाचो सोद घेवन में लिखाण केले त्या लिखाणांत 
तांणी पानापानार आपल्या मत्ताक बळगें दिवपी आदारावळ दिल्या . अमूक ओक 
मत्त थारायतना आपणाक खंयचे गजालीचो अपेग जालो वो खंयचे असामीन ही 
गजाल सांगली हाची अिल्ल्यान अिल्ली खबर तांणी कळीत केल्या . तरीकय शणै 
गोंयबाब आपलो पूर्वग्रह करून घेतात आनी बरयतात अशे टिकेक तांकां तोंड 
दिवचे पडलें . भौ . रा . ना . नायक हांणी तांचे विशिंचो अशे तरेचो ओक अगडास 
' त्रिवेणी ' त बरयला . १ ९ २७ त शणै गोंयबाबांची ' गोंयकारांची गोंयाभायली 
वसणूक ' ही व्याख्यानमाळ चलताली . आनी तिका गर्दीय बरी जाताली . आयकुप्यांमदीं 
मुंबयच्या सेंट झेवियर कॉलेजचे नांवाजते अितिहास सोदपी फादर हेरास येताले 
आसुंये . व्याख्यानांचे पुस्तक छापून केन्ना तयार जाता हाची चवकशी फा . हेरास 

गोमंतक छापखान्याकडेन परतून परतून करताले . ह्या पुस्तकाच्या अजवाडावपा 
समारंभाचे येजमान्य श्री . वसंत नारायण नाईक हे विद्वान गृहस्थ आसले . तांणी शणै 
गोंयबावाच्या वावराची तुस्त करून अशें म्हों कि सगळे बरें तितलेंय आपल्या 
गोंयांत भरला अशें तांकां दिसता . नाजाल्यार जो बुद्धधर्म गोंयांत केन्ना पावलोच ना 
ताचे अवशेष आजूय थंय मेळटात आनी मेळटले अशी मत्तां ते मांडचे नासले . 

श्री . वालावलीकार ह्या दबाज्याक हाजीर आसल्याख्य आपल्या सभावाक 
आनी चालीक धरून ओगी बसले जातले . पूण ही घडणूक घडून जातकच काय 
काळान मुंबयच्या टायम्स ऑफ इडियाचेर फादर हेरास ह्या इतिहास सोदप्याक 
गोंयच्या चांदर काय अशाच खंयच्याशा जाग्यावयल्या खणपांत बुद्धमूर्ति मेकिल्ल्याचे 
अजवाडा आयलें . ' वसणूके ' चे छापी पुस्तक मेळटकच फादर हेरास गोंयां गेल्ले 
आनी वसणुकेंतले बरपावळीच्या आदारान तांणी थंय संशोधन आनी खणप केल्लें . 
ही खबर जेन्ना श्री . वसंतराव नाईक हांणी वाचली तेन्ना ते खासा श्री . वालावलीकारांक 
मेळपाक गोमंतक छापखान्यांत आयले आनी मनाचें व्हडपण आशिल्ल्या ह्या विद्वान 
मनशान वालावलीकारांची मखलाशी मागली . आनी तांच्या संशोधनाची तुस्त केली . 

शणै गोंयबाबाची लिखणी वज्राचे धारेची आसली तरी हरशिले जिणेत ते 
फुलावरी मोव आसले . भुरग्या - जाणट्यांकडेन ते सदांच नमळायेन वागले . आपल्या 
मत्तांचो तांणी आग्रो धरलो आनी ती आदारासयत मांडली तरी हटवाद बाळगिलो 
ना . आपूण तुमकां फटाशी सांगिना ; आपूण सांगतां तें तुमी तुमचे बुद्दीचे साणीर 
घांसून कसाक लागल्यार घेयात ही तांची भावना आशिल्ली . कोंकणीक तिची 
सभाविक देवनागरी लिपी आसची हे मांडटना लेगीत तांची लोकशायेवयली निश्ठा 
अक्ती जाता . ते म्हणटात . देखून अन्नादर आमी देवनागरी लिपी लागी करुंया 
नाजाल्यार आमी फाटी अरतले . हांवें हे म्हगेलें मत्त तुमच्या फुड्यांत माडला हातूंत 
म्हगेलो हटवाद ना . तुमकां धा जाणांक में मानता तेंच तुमी करात . पूण 

कोंकणी 
भास ओकरूपी करून ती व्हडविकेक हाडात . 

' मराठी भाषेचे व्याकरणकार व व्याकरण - प्रबन्धकार ' ( संग्राहक : मोरेश्वर 
सखाराम मोने : प्रकाशन १ ९ २७ ) ह्या नांवाचे अेक मराठी पुस्तक अजवाडाक 
आयला . ह्या पुस्तकांत ' महानुभावीय व्याकरणकार , महाराष्ट्रीय प्रमुख व्याकरणकार 
व व्याकरण - चर्चिक , शालोपयोगी व्याकरणकार , व्याकरण - प्रबन्धकार , छंदःशास्त्रकार , 

मराठी भाषेचे युरोपियन प्रबन्धकार ' अशे व्याकरणकारांचे वांटे करून तातूंत ७६ 
व्याकरणकारांची फोटो सयत वळख दिल्या . शणै गोंयबाबांचो फोटो तातूंत मेळना . 
संपादप्यांनी तांची वळख बरोवन फुडें म्हळां , “ यांच्या पत्रांतील भाषेवरून ते अत्यन्त 
नम्र व आपले चरित्र आणि फोटो प्रसिद्ध करण्यास नाखूष दिसतात . मोठ्या 
मिनतवारीने त्यानीं दिलेल्या टिपणाचा उपयोग करून वरील मजकूर लिहिला आहे . ” 

कोंकणीचो वावर तांणी ओका विश्वासान केलो . ते बेठेच सपनांत रंगले नात . 
आपणाक ' समानधर्मा ' ' कोंकणीच्या अशोका'च्या रुपान अकाद्रोच मेळ्ळो तरी 
कोंकणीची भांगराची घुडी संवसारांत जयजयकारान फडफडटली हाचो गडगंज 
विश्वास ते काळजांत बाळगून वावुरले . तांच्या सोंपत्या काळार गोंयच्या ओका तन्न्या 
कोंकणी - भक्तान तांचे मत जाणून घेवपाखातीर तांकां प्रस्न केलो , “ तुमी सुबी पिराय 
कोंकणीखातीर खर्च केली . हो सगळो वावर फुकट गेलो अशें तुमकां दिसना ? " 

तांणी त्या तरनाट्याक बसोवन घेतलो आनी सांगलें , “ म्हाका तशें दिसना . 
आतां तुमी पळयात . काल पयर म्हजेकडेन कांय भुरगे आपणाक पी अच डीक धडे 
दी म्हूण सांगूंक आयिल्ले . हांव काय मॅट्रीकेवयर शिकूक ना . म्हण्टकच हे भुरगे 
कोंकणीक लागून म्हजेकडेन आयले अशें जालें ना ? " 

भोंवतणी कोंकणीसंबंधांतल्या अजवाडाची आस्त नासतनाय निशेणेची अिल्लीय 
नांवनिशाणी तांकां पुसूनलेगीत आफुडलीना हाचे कारण फुडार पारखुपाची तांक ह्या 
म्हापुरसांत आसली . 

“ आतां आमगेले वाणी , चाड्डे आनी बामण , हिंदू तशेंच क्रिस्तांव , हांणी गावडे 
आनी हेर सुदीर लेखिल्ल्या भावांक आपणाल्या झुंच पांवड्यार चडोवन , सगळ्यांनी 
मेळून , कोंकण , कोंकणे आनी कोंकणी भास ह्या भोवच सोबीत तिर्कुटाची भांगराची 
घुडी संवसारांत जयजयकारान फडफडावची . ह्या कामाक होच सुगुर्व्याची वेळ . 
बऱ्यांतल्या बऱ्या म्हुर्ताची घडका भरत आयली . कुभा ( काबूल ) न्हयेसाकून ब्रह्मदेसामेरेन 
आनी कैलासासाकून कुमारीमेरेन सासणाच्या अखण्या आनी संसल्या हिंदुस्तानाचें 
अफेण स्वराज्य आमची खेम घेवंक अडक्यो मारीत आमचे सरी धांवत येता . ताका 
वेंग मारात , ताका आवळून धरात आनी सासणाचे भाग्यवंत जायात ! बंदेपण पुरो 
जालें ! अबगण आयली ! जीव सामको वाजवाजलो ! " अशें म्हूण ते स्वराज्याक 
येवकार दिवंक सिद्ध रावले . पूण काळाक तें मानवले ना . वयलीं झुतरां बरोवन 

चार पांच म्हयने जाता सर आनी स्वराज्याची फांतोट फुलूंक आनीकय वर्स देडवर्स 
आसा म्हळ्यार ९ अप्रिल १ ९ ४६ दिसा हो जैतवंत आत्मो सासणाचो हो संवसार 
सोडून गेलो . पूण भौ . रवींद्र केळेकार म्हणटात तशें कोंकणी भौसाचे मानेर बसून तो 
कोंकणीचो वावर करून घेत आसा . कोंकणी फुडें फुडें पावल मारीत आसा . 

गोंयकाराचो मुंबयकार 


मुंबय वचून थंयचे देखीक भरीक पडिल्ल्या गोंयकाराची आवतिकाय कशी 
जाता ताजो फार्स म्हळ्यार हे पुस्तक . हो फार्स काव्य रुपान आसा . 


गोंयकारांची गोंयाभायली वसणूक 


१ ९ २७ वर्सा मुंबयच्या सारस्वत ब्राह्मण समाजांत गोंयकारांची गोंयाभायली 
वसणूक ह्या विशयाचेर शणै गोंयबाब हांणी काय अलोवपां केली . सुमार दोन तपां 
इतिहास धवळून तांणी गोंयच्या गेल्ल्या अडेच हजार वर्त्यांच्या अितिहासाचो सोद 
घेतलो . गोंयाभायर वचन आपले कर्तुत्वदशेची घुडी झुंच अबारपी गोंयकारांचो 


शणै गोंयबाब : जिवीत आनी वावर 


१ ९ 


अितिहास मुखार दवरून गोंयच्या पुतांक आपूण कोण आनी आपली व्हडवीक केदी 
म्हणपाची वळख करून दिवपाचो हेत ह्या सगळ्या अलोवपां फाटल्यान आसलो . हीं 
सगळीं अलोवपां दोन खंडांनी अजवाडा हाडपाचो बेत आशिल्लो . तांतलीं चार 
अलोवपां ह्या पयल्या खंडांत आयलीं . दुसरें खंड अजवाडाक येवंक पावलेंना . हो 
वावर करता आसतना शणै गोंयबाब इतिहासीक थळां मुजरत आपल्या दोळ्यांनी 
पळोवपाखातीर गोंयभर भोंवले . भोंवले म्हणचेपरस तांच्याच अतरांनी सांगचें जाल्यार 
' जळपले ' . 

ह्या पुस्तकांत आयिल्ल्या पयल्या अलोवपांत तांणी गोंयचो विस्तार , आवांठ 
योग्यताय आनी म्हत्त्व सांगून गोंयाभायर वचणो पयलो गोंयकार पूर्ण हाजी खबर 
दिल्या . आनी गोंयांत आशिल्ल्यो बौद्ध धर्माच्यो कुरवो , वेगळेवेगळेकडेन आशिल्ल्यो 
होवो आनी गोंयचे चाड्डे आनी राष्ट्रकूट सम्राट हांची माहिती दिल्या . 

दुसऱ्या अलोवपांत चड्डयां फाटल्यान गोंयाभायर गेल्ले बामण , अनंतदेव 
शिलाहाराकडेन गोंयच्या वाणयांचे आशिल्लें वजन , भतग्रामांतलो मायिंदेव पंडित 
हाणे जोडिल्ली जैतां , मुसलमानांच्या अच्छेवान वेद शिकपाक आयिल्लें आडमेट 
हांची खबर आयल्या . 

तिसऱ्या अलोवपांत , गोंयांत कदंबांची सत्ता , महमदशहा सुलतानाचें धर्मकोल्ल 
आनी कसाबपण , मुसलमानांकडसून गोंय सोडोवच्या कामार माधव मंत्र्याची नेमणूक , 
माधव मंत्र्याचे कार्य आनी १५१० त आल्बुकेर्क गोंय घेता हे विशय आयल्यात . 

चौथ्या अलोवपांत गोंयांत पुर्तुगेजांची पिडापीड आनी बाटवणी , गोंयकारांचें 
अत्तर आनी दक्षिण कर्णाटकांत , मलबारांत आनी कोचीत वचप , कोचीच्या गोंयकारांची 
वर्णनां , कोची संस्थानांत गोंयकारांची देवळां , त्रावणकोर संस्थानांत गोंयकार , हे 
विशय आनी इंग्रजी सत्ता चलचे आदीं गोंयचे दक्षिणेक पाविल्ल्या गोंयकारांतल्या 
नामनेच्या काय गोंयकारांची वळख आयल्या . 


गोमंतोपनिषत् ( पयलें खंड ) 


हातूंत म्हजी बा खंय गेली ? वास शणैली पोपाय , बाबुमामालो पणस , पितुबाबालो 
तांब्यापटो आनी खर्णवीर अशो पांच काणयो आयल्यात . पूण काणयो म्हळ्यो तरी 

त्यो कोल्याकवडुल्याच्यो वा न्हवऱ्या व्हंकलांच्या मोगाच्यो न्हयत . अपनिषत् म्हळ्यार 
गुमानीत विद्या . हे विद्येची फोडणिशी करून घेवचे खातीर शणै गोंयबाबांनी वेदांतावयलीं 
कांय पुस्तकां वाचलीं , बिब्ल वाचलो , ताल्मुद वाचलो , कुराण वाचलें . पूण तांच्या 
मनाची समजाविशी जाली ना . तांणी आपल्या खासा वेव्हारांतले आनी भोंवतणच्या 
संवसारांतले बरेवायट अणभव बरोवन दवरून विसकून विसकून तांची चिकित्साय 
केली . आनी पुस्तकांनी वाचिल्ल्या गिनान्याकडेन तांचो मेळ जमता जाल्यार पळयलो . 
खंयखंय हो मेळ जमलो . खंयखंय तो जमना जालो . गोमंतोपनिषत् हे ह्याच वावराचें 
फळ . हो वावर ह्या काणयांच्या रुपान तांणी सोपेभाशेन वाचप्यांमुखार दवरला . 


कोंकणी भाशेचें जैत 


कोंकणी संबंधान गोंयच्या ' हिंदु ' आनी ' भारत ' ह्या सातोळ्यांनी आनी 
मुंबयच्या ' नवयुग ' आनी ' विविधज्ञानविस्तार ' ह्या म्हयनाळ्यांनी बरयल्ली बरपावळ 
ओकठांय करून ह्या पुस्तकांतल्यान अजवाडायल्या . मराठीच्या पाख्यान कोंकणी 
आड हाडिल्लो दर अकलो मुद्दो मुळासयत हुमटून उडोवपाखातीर हे बरपावळीचो 
जल्म जाला . कोंकणी आड वाद घेतल्यांची ' म्हणणी फावोशी जाप दिवन आनी 
गडगंज आदार दाखोवन लटकी म्हणपाची सिद्ध केल्या आसतनाय ते आपणालेंच 
फुटकें धोलकें बडयतात . ' देखून ' तांचेकडेन भौनभौन तोंड वाजोवन खडपसूक 
जावंचेभाशेक , तांचेआड कोंकणीन आजवेर जें जैत जोडलां तें तांगेल्या म्हऱ्यांत 
सासणाचें घसघशीत बरें ' मांडपाखातीर हे पुस्तक बरयला . हातूंत गोंयची आवयभास , 
भाशेची लक्षणां , कोंकणिचो शुद्धकार आनी किर्कोळ मुद्दयांची निस्तरावणी हे चार 
लेख आनी परिशिष्टाच्या रुपान “ मराठी भाषेचा आद्य व्याकरणकार ' , ' हिंदुस्तानांत 
मुद्रणकलेचा प्रवेश ' आनी ' कोंकणी व मराठी ' हे तीन मराठी लेख आनी क्रि . स . 
१६७८ त छापिल्लो पयलो कोंकणी लेख हांचो आस्पाव जाता . 


गोमन्तोपनिषत् ( दुसरें खंड ) 


पयलें खंड अजवाडाक आयले अपरांत णव म्हयन्यांभितर हे दुसरें खंड 
अजवाडाक आयलें . हातूंत पयल्या खंडांतलेभाशेन वेगळ्योवेगळ्यो काणयो येवंक 

नात . पूण संवसारबुडटेची सगळी खबर ह्या पुस्तकांतल्यान मांडल्या . 

देवान संवसार घडून सुमार देड हजार वर्सी जाले अपरांत देवाक दिसून 
आयलें कि मनशां आपणाक विसरून ओकसारकी पातकांत बुडटात . आनी अबगून 
ताणें मनशां आनी तांचे भरशीं सावदां , सवणीं आनी जिवाणी धर्तरेवयल्यान ना 
करून अडोवचें थारायलें . तेन्ना देवान पावस धाडून धर्तरेर बुडटी हाडली . ताची 
वर्णनां हातूंत आयल्यांत . हे बुडटेंत मेल्ल्या जिवांचे आत्मे हुयेल मारीत मळबांत 
गेले . तांतल्या बारा आत्म्यांची देवदूताकडेन जाल्ली अलोवपां ह्या पुस्तकांत आयल्यांत . 
ह्या अलोवपांच्या रुपान अपनिषद म्हळ्यार गुमानीत विद्येची विस्कटावणी विस्तारान 
आयल्या . हे आत्मे समाजाच्या सगल्या थरांतसून आयिल्ले अशे आसात . आनी 
मनशांबराबर हुंदराचो आत्मोय बी आसा . हे बारा आत्मे म्हळ्यार वेपाऱ्याचो 
कारभारी , पाळण्यांतलें भुरगें , पाळण्यांतल्या भुरग्याचो बापूय , हुंदीरमामा , दिसवडेकार 
मानायाचो काष्टीकुसको पोर ( पूण फुडाराक राजालो जांवय ) ब्रह्मगिन्यानी , बळीश्ट 
धर्मकोल्ली राजा , मडवळ , म्हालो , शेट , जोतिशी , आनी बामण . 


भुरग्यांलो इष्ट 


हातूंत भुरग्यांखातीर ल्हान ल्हान सव्वीस पाठ आसात . तातूंत सुपुल्ले निबंध , 
काणयो बी सोपे आनी काव्यमय भाशेन बरयल्यात . 


मोगाचे लग्न 


नामनेचो फ्रांसेज खेळ - बरोवपी मोलिएर हाच्या ' Le Medicin Malgre 
Lui ' ह्या खेळाच्या आदारान ' मोगाचे लग्न ' हो खेळ बरयला . मूळ खेळाची धाटणी 
तशीच दवरून ताजेर गोंयचो भेस इतलो फीट्ट बसयला कि मूळ परकी भाशेंतल्यान 
तो आयला हे सांगलेबगर कळना . 

हो खेळ पयले खेपे १ ९ १३ त अजवाडाक आयलो . ताजे अपरांत दुसरे खेपे 
१ ९ ३८ त परतून अजवाडाक आयलो . हे दुसरे खेपेक तेन्नाचे पणजेच्या इस्कोल 
नोर्मालाचे प्रोफेसोर भौमानेस्त बाब रामचंद्र शंकर नायक हांणी ' व्होंवळीक ' ही 


प्रस्तावना ह्या पुस्तकाक बरयल्या . 

कोंकणी पयले पुस्तक 


हे मुळावें पुस्तक १ ९ ४० त अजवाडाक आयलें . तरी तें शणै गोंयबाबान , 
ताचे सुमार ३७ वर्साआदीं बरयल्लें आनी आपल्या पयल्यावयल्या भुरग्याक शिकोवपाक 
, ताचो अपेग केल्लो . ह्या पुस्तकांत मुळाव्या अक्षरांची वळख करून दिवन नाखयीं 
व्यंजनां , जोडगिरां हीय शिकयल्यांत आनी ओक काणी आनी दोन गीतां हांचोय 
आस्पाव ह्या पुस्तकांत केला . 


पुण्यात्मो राम कामती 


ही ओक दुखेस्त अितिहासीक जीण . शणै गोंयबाबांच्याच अतरांनी सांगचें 
जाल्यार , ' सवाय दोनशीं वर्सी फाटली पिंजकी दप्तरां सांसपून होलमल्ली ही 
थोडीशीच जीण ध्यानात घेतकूच , आपणाल्या फुड्यांत ओक हुशार , बुदवंत , चोख 
वेव्हाराचो , गडगंज हावेसाचो तरेकतरा राटावळींचो , ऊंच , कर्तुत्वदशेचो , सरकाराच्या 
आनी लोकांच्या चड विस्वासाचो , भारी भुशणाचो , मानमान्यस्तनेचो , भाग्यवंत , 
शिरवंत , देवधर्मिष्ट आनी पुण्यशीळ पुरुश घसघशीत उबो रावता . ' 

ओका काळचो मुंबयचो मुखेल वेपारी आनी राजकर्णी मनीस राम कामती 
हाची ही जीण . ताच्या वेळचे इंग्रज गोवेर्नादोर ताची बुद्द घेतालो . इंग्रजांचो ताचेर 
पुराय विस्वास आशिल्लो . सरकार दरबारांत ताका पयले तिकलेचो मान आसलो . 
इंग्रजी न्यायसभेत तो वयल्या पांवड्याचो हिंदी जुवीज आसलो . देव - धर्मिष्ट आनी 
सात्वीक चलणुकेचो मनीस म्हूण ताची नामना आसली . ताका देवळां बांदचो नाद 
आसलो . ताणें मुंबयंत सामळियालालाचें देवूळ बांदलें . तशेंच वाळकेश्वराक म्हादेवाचें 
गडगंज देवूळ बांदलें . तो बुदवंत आनी हुशार सराफ म्हणून ताच्या तरणेपणांत 
मुंबयच्या कौन्सिलान ताका वेंचून काडिल्लो . जंजिऱ्याच्या सिद्दयाचे घुरयेवेळार ताणे 
बरी कर्तुत्वदशा दाखयिल्ली . आनी १७१८ त सगळ्या देसी सैन्याचेर मुखेली म्हणून 
ताची नेमणूक जाल्ली . अशा ह्या शूर मनशाची जीण ह्या पुस्तकांत आयल्या आनी 
अतार जिणेंत ताका दुस्मान कशे आनी कित्याक जाले , तांणी ताचेआड किचाटां 
कशे तरेन रचलीं , ताचो न्याय कसो जालो , तो बंदखणीत वळवळून कसो मेलो , 
ताच्या कुटुंबाच्यो वाली कश्यो लागल्यो ही सगळी गजाल आदारावळीसयत दिल्या . 

कोंकणी नादशास्त्र 


कोंकणी अलयतना अतरांचो जो नाद जाता ताचे नेम सोदून काडून तांची 
फोडणीशी ह्या ल्हानश्या पुस्तकांत केल्या . 

विंगड विंगड नाद कोंकणींत खंयच्या खंयच्या वेळार जातात , ताचे नेम आनी 
ह्या नेमांक केन्नाकेन्ना आडवाद आसतात ताचीय वळख हातूंत करून दिल्या . हे 
करतना अशेतरेचे नाद हेर हिंदुस्थानी भासांनी कशे जातात वो जायनात हे तुळा 
करून दाखयलां . 


भुरग्यांलें व्याकरण 


हातूंत प्रस्न आनी जाप हांच्या रुपान कोंकणीच्या व्याकरणाची पुराय वळख 
करून दिल्या . हे भुरग्यांलें व्यारकण आशिल्ल्यान दर अका पाठा परांत शिकपाचें 
घोळोवप दिलां आनी घरपाठ करपाखातीर कांय प्रस्नूय दिल्यात . 

भास , अतर , वर्ण , अक्षर , स्वरांचे अच्चार आनी नामांचे सगळे प्रकार ह्या 
पुस्तकांतल्यान सोपे भाशेन समजायल्यात . 


Gretel 


आबे फारीय 


हे सुपुल्ले पुस्तक म्हळ्यार आबे फारीय ह्या गोंयच्या व्हड पुताची जीण . आबे 
फारीय गोंयचो व्हडलो पूत . ताणे भूलविद्येचो म्हालगडो शास्त्रीक सोदपी म्हूण 
संवसार भर नामना मेळयली . ताची इतिहासीक जीण ह्या पुस्तकांतल्यान वाचप्यांमुखार 
दवरल्या . गोंयची अेक विद्वान प्रोफेसोर भौमानेस्त बाय प्रोपेर्सीय कुरैय आफोंस दे 
फिगेरेद हांणी ह्या पुस्तकाक प्रस्तावना बरयल्या . 


येवकार अध्यक्षांलें अलोवप 


कोंकणी परिशदेची तिसरी बसका १ ९ ४२ वर्सा मुंबय जाली . प्रो . आर्मीद 
मिनेझीस हे ते बसकेचे अध्यक्ष आसले आनी शणै गोंयबाब येवकार - अध्यक्ष आसले . 
येवकार अध्यक्ष ह्या नात्यान तांणी तेदेवेळार केल्लें अलोवप येवकार अध्यक्षांलें 
अलोवप ह्या नांवान अजवाडाक आयला . ह्या अलोवपांत कोंकणी ही मराठीपसून 

वेगळी आनी स्वतंत्र आसून ती मराठीची पोटभास न्हय म्हणपाचें गडगंज पुरावे 
दिवन सिद्द करूं येता हो विस्वास अक्तावन दाखयला आनी कोंकणीची तोंडी 
सरस्पत , पुस्तकी सरस्पत हांची वळख करून दिल्या . कोंकणीचे संस्कृत भाशेकडचें 
नातें दाखोवन कोंकणाची संस्कृताय चड पुर्विल्ली आनी झुंच पांवड्याची कशी 
हाचीय जाणविकाय करून दिल्या . आनी मागीर कोंकणीच्या सगल्या प्रस्नांची ( कोंकणीची 
लिपी , कोंकणी वाक्यांची बांदावळ , प्रमाण कोंकणी , कोंकणी पुस्तकां रचप , भाशेत 
जडजडाव , कोंकणी अतरावळ , कोंकणी कोठी ) चर्चा केल्या . 

तेचबराबर हे परिशदेंत केल्ल्या अपकार मानपाच्या अलोवपाचोय आस्पाव 
ह्या पुस्तकांत केला . 

तेभायर कोंकणी वर्तमानपत्रां आनी नेमाळी हांची वळेरी आनी लोटलेचे 
राष्ट्रकूट हांचेश्यलो अंक ल्हानसो लेख परिशिश्टाच्या रुपान ह्या पुस्तकांत दिला . 

१ ९ ४५ त भरिल्ल्या गोमंतक मराठी साहित्य संमेलनाचे तिसरे बसकेच्या 
येजमानपदावयल्यान आचार्य काकासायब कालेलकर हांणी केल्ल्या अलोवपांत 
कोंकणाचेर परिणाम जावपासारके जे मुद्दे आयिल्ले तांची चर्चा करून शणै गोंयबाबांनी 
आपले जिणेच्या निमण्या काळार जाता नज करून अक निबंद बरोवन काडलो 
आनी ताका ' जैन वेळार ' हे नांव दिलें . हो शणै गोंयबाबांचे लिखणेतलो निमाणो 
निबंध . ताचोय आस्पाव ह्या पुस्तकांत केला . 


पोवनांचें तपले 


नामनेचो फ्रांसेज खेळ बरोवपी मोलिएर हांच्या Lavare ह्या खेळाच्या 
आदारान ‘ पोवनांचे तपलें ' हो खेळ बरयला . तो १ ९ २६ त बरोवन जालो . आनी 
गोमन्तक हिंदु विद्यार्थी मंडळान ताचो पयलोवयलो प्रयोग १ ९ ३३ त मुंबयच्या 
विल्सन कॉलेजांत करून दाखयलो . मूळ खेळाची अखेर आमचे रीत - रविसेक जमना 
जावन हे रुपांतर अर्दकुटें झुरिल्लें . आनी शणै गोंयबाबाच्या आगांतूक मर्णान तें 
पूर्ण जावपाची आस्त तुटिल्ली . आशा वेळार अजवाडावपी गोमंतक छापखान्याच्या 
धनयांनी काय आडवाद सोडून आनी तांतुंतली निमाणी दोन येवपां भारावन तें 
१ ९ ४८ त तशाक तशें छापून काडलें . 

झिलबा राणो 


हो हांसवणो खेळ १ ९ ३३ त बरोवन जालो आनी रोखडोच पंदरा दिसांभितर 
मुंबयच्या गोंयकार हिंदु सभेन आपल्या संमेलना वेळार ताचो पयलोवयलो प्रयोग 
करून दाखयलो . पूण तो पुस्तकाच्या रुपान १ ९ ३६ त अजवाडा आयलो . 

अरेबियन नाअिट्सांतले अबू हसनाचे काणयेच्या आदारान तो बरयला . राजा 
भेस बदलून राज्यांत भोंवतना अका मनशागेर पावता . ताचेकडेन खबरी करतना 
राज्यांतल्यो खुबशो गजाली ताका कळटात आनी राजा ह्या मनशाक न्हिदेची गुर्मी 
दिवन राजमंदिरांत व्हरता आनी ओका दिसाखातीर राज्यार बसयता आनी ताका 
लागून घडिल्ल्यो फुडल्यो गजाली विणून हो खेळ बरयला . 


आल्बुकेर्कान गोंय कशें जिखलें ? 


Pho 


पुस्तक छापून अजवाडाक आयलें १ ९ ५५ त . पूण तें बरयल्लें ताचेय आदीं 
४५ वर्सा , म्हळ्यार १ ९ १० त . हातूंत हिंदुस्तानांत फिंर्गी आयले तेन्ना गोंय शाराची 
दशा कशी आसली , आल्बुकेर्कान ते कशें जिखलें , राखलें आनी थंयचो कारभार 
कसो ठांय बसणेक लायलो म्हणपाची अिल्ल्यान अिल्ली खबर आयल्या . 

ह्या पुस्तकाक भौ . नारायण आत्माराम देसाय हांणी प्रस्तावना बरयल्या . 


कोंकणी विद्यार्थ्यांक 


शणै गोंयबाबांनी १ ९ २० सावन १ ९ ३७ मेरेनच्या काळांत मुंबयच्या गोंयकार 
हिंदू सभेत आनी गोमंन्तक हिंदू विद्यार्थी मंडळांत केल्ल्या अलोवपांतलीं चार अलोवपां 
अकठावन ह्या पुस्तकांत अजवाडाक हाडल्यांत . ही चारूय अलोवपां अकाच विशयाचेर 
म्हळ्यार विद्यार्थ्यांक अगडासून केल्ली . ताका लागून ती ' कोंकणी विद्यार्थ्यांक ' ह्या 
नांवान अजवाडायल्यांत . ह्या पुस्तकांत विद्यार्थी काशिनाथबाब सुखठणकारांक , 
आमची भूय विद्येत फाटी आसा , गोमंतक हिंदू विद्यार्थी मंडळाक , विद्यार्थीण विजयाबाय 
तळावलीकारांक अशीं चार अलोवपां आयल्यांत . हेर सोळा अलोवपांच्या विशयांची 
वळेरी ह्या पुस्तकांत आयल्या . 

श्रीभगवंताले गीत 


हे श्रीमद्भगवद्गीता ह्या संस्कृत ग्रंथाचें कोंकणी भाशांतर भौ . काशिनाथ 
श्रीधर नायक हांणी संपादून अजवाडायलां आनी ताका भौमान्य राजकवी मंजेश्वर 
गोविंदबाब पै हांणी प्रस्तावना बरयल्या . 

हे भाशांतर १ ९ ५ ९ त अजवाडाक आयला . पूण तें १ ९ ३५ त केल्लें . तें तीन 
खेपो निवळायिल्लें आनी चौथे खेपेक निवळावंक घेतिल्लें . खासा संपादकाच्या 
अतरांनी सांगचें जाल्यार , “ गिता म्हळ्यार हजारांनी वर्त्यांनी आनी हजारांनी ऋषिंनी , 
जल्मवेर बसून केल्ले चिंतणेचे सार आसा ...... आमगेल्या पुर्वज ऋषींनी , आपणाले 
अणभव आनी विचार , वेद - शुपनिषदां - बी ग्रंथांनी बरोवन दवरल्यांत . ' श्रीमद्भगवद्गीता ' 
म्हळ्यार त्या विचारांचो रोस न्हय , -आपरोस . देखून तो पोसो भरून निखटो 
ताळ्यांत रकोवन अपकरना . तो थोडो - थोडो तळटार घेवन , जिबेन चाटून , ताची 
ल्हवू - ल्हवू रूच घेवंक जाय . पणून मूळ गितेनूच हे काम जायना ; तें अतराक अतर 
दवरून करूं नज जाल्ल्यान भाशांतरान कशें जायत ? देखून तांतुंतली दरओकली 
म्हणणी फोडून - विस्कून , ओपारी - देखी दिवन झुकती करची पडटा . ते भाशेन तांणी 
ती करपाचें थारायलें . हे खातीर तांणी वेगळ्या - वेगळ्या काळांत आनी थळांत 
अजवाडा आयिल्ल्यो गिता पुंजावन त्यो वाचून काडल्यो आनी तांतुंतल्या वेगळ्या 
वेगळ्या पाठांचो बारकायेन अभ्यास केलो . गितेत आयिल्ल्या अदीक - अर्थी अतरांचो 
कोश घडून , वेगळ्या - वेगळ्या विद्वानांनी केल्ले तांचे तरेकतरा अर्थ अठावन 
काडले . गितेचेर , पुर्विल्ल्या - आर्विल्ल्या आनी भायल्या - भितरल्या विद्वानांनी बरयल्ल्यो 
फोडणिश्यो वाचून , तांगेल्या सम आनी आड मत्तांची वळेरी बरोवन काडली . वेदीक 
धर्माचे मुखेल ग्रंथ आनी ताच्या धर्मीक खांदयांच्या वेगळ्या वेगळ्या मुखेल आचार्यांनी 
आप - आपणाल्या मत्ताभाशेन केल्ले तांचे वेगळे - वेगळे अर्थ आनी फोडणिश्यो वाचून 
काडल्यो . येसू क्रिस्ताची जीण आनी क्रिस्तांव धर्माचे बिब्ल , महम्मुदाची जीण आनी 
अिस्लाम धर्माचें कुराण , तशेच तालमूद - बी हेर धर्मांचे मुखेल ग्रंथ , तांची भाशांतरां 
आनी फोडणिश्यो वाचल्यो . त्या धर्मांचे आनी वेदीक धर्माचे शिकोवणेतलीं सारकेपणां 
आनी ती नासल्यार तांची कारणां सोदून - येवजून काडली . हे भाशेन , आगळे - झुणे 
अडचशे - तिनशे पानांचे आयतें अकठावन जातकूच तांणी आपणाल्या गिते - भाशांतराक 

कसलेच भावनेची बादा जावची न्हय हे खातीर , आपणालें मन आनी मेंदू हांचो सोद 
घेतलो आनी तांचेर आपल्या - पेल्या कसल्याय मत्तांची पुटां चडिल्ली आसल्यार 
बारकायेन सांसपून पळोवन ती काडून अडयली . हे भाशेन , आपणाली नदर शुद्ध , 
सत्त्वीक आनी अजू करून आनी योगभरीत जावन तांणी हे भाशांतर चौथे खेपेक 
निवळांवंक घेतलें . ' 

ही निवळावणीय फुडें अर्दकुटीच अरली . आनी जशें होलमलें ते अवस्थेत तें 


छापून आयलें . 


वलिपत्तनाचो सोद 


शिलाहार राजांच्या क्रि . स . ९ ८८ च्या ओका तांब्यापट्यांत धम्मियर राजान 
' वलिपत्तन थळ समुद्राचे वेळेमेरेन वाडयलें आनी सोबीत केलें , ' अशें म्हळां . 
तेभायर १००८ आनी १०१० च्या तांब्यापट्यांनीय वलिपत्तनाचें नांव आयला . हे 
वलिपत्तन म्हळ्यार खंयचे थळ हाजेसंबंदांत विद्वानांचें अकमत ना . पूण वलिपत्तन 
म्हळ्यार जांबावलेच्या पंचम्हालांतलो बाळ्ळी गांव हो सोद शणै गोंयबाबांनी हेर 
विद्वानांची मत्तां खोडून काडून लायला . वलिपत्तनाचो बाळ्ळी शाराकडचो मेळ 
तांणी १ ९ १८ च्या सुमाराक घाल्लो . फुडें १ ९ २७ च्या मायांत तांणी ओका अलोवपांत 
तो लोकांसामकार मांडलो . पूण हे पुस्तक मात ते भायर पडले अपरांत १ ९ ६२ त 


अजवाडाक आयलें . 


ताका भौ . रवींद्र राजाराम केळेकार हांणी प्रस्तावना बरयल्या . 


जादूचो गँवो 
हे ओके ओवरोपी काणयेचें भाशांतर मूळ १ ९ २० त बरयल्लें . ते १ ९ ६८ त 
संजीवनी छापघर , मडगांव हांणी अजवाडायलें . भुरग्यांखातीर बरयल्लें हे अंक 
सुपुल्ले पुस्तक . 

